




ທະນາຄານການຄ້າຕ່າງປະເທດລາວ ມະຫາຊືນ

ບົດສະຫຼຸບການເຄື່ອນໄຫວທຸລະກິດ ປະຈຳ 6 ເດືອນຕົ້ນປີ 2015



1. ທະນາຄານການຄ້າຕ່າງປະເທດລາວ ມະຫາຊົນ

ທະນາຄານການຄ້າຕ່າງປະເທດລາວ ມະຫາຊົນ ດຳເນີນທຸລະກິດໃນຮູບແບບມະຫາຊົນ ແລະຈົດທະບຽນຢູ່ໃນ ສປປ ລາວ.

ທະນາຄານຖືກສ້າງຕັ້ງຂຶ້ນໂດຍການປະກອບທຶນຂອງທະນາຄານການຄ້າຕ່າງປະເທດລາວ ມະຫາຊົນ ເຊິ່ງໄດ້ຮັບການສ້າງຕັ້ງຂຶ້ນພາຍໃຕ້ໃບອະນຸຍາດສ້າງຕັ້ງທະນາຄານ ເລກທີ 129/ທຫລ, ລົງວັນທີ 01 ພະຈິກ 1989 ອອກໂດຍທະນາຄານແຫ່ງ ສປປ ລາວ ແລະ ໃບອະນຸຍາດດຳເນີນທຸລະກິດດ້ານການທະນາຄານ ສະບັບປັບປຸງຄັ້ງລ່າສຸດ ເລກທີ 4284/ທຫລ, ລົງວັນທີ 11 ພະຈິກ 2010 ອອກໂດຍທະນາຄານແຫ່ງ ສປປ ລາວ. ໃນວັນທີ 23 ທັນວາ 2010 ທະນາຄານໄດ້ສໍາເລັດການຂາຍຮຸ້ນອອກສູ່ມະຫາຊົນ. ທະນາຄານໄດ້ປ່ຽນຊື່ມາເປັນ ທະນາຄານການຄ້າຕ່າງປະເທດລາວ ມະຫາຊົນ ອີງຕາມໃບທະບຽນວິສາຫະກິດ ເລກທີ 0061/ຫຈທ, ລົງວັນທີ 10 ມັງກອນ 2011 ອອກໂດຍກົມທະບຽນ ແລະ ຄຸ້ມຄອງວິສາຫະກິດ, ກະຊວງອຸດສາຫະກຳ ແລະ ການຄ້າ ຂອງ ສປປ ລາວ. ພ້ອມດຽວກັນນັ້ນ, ກະຊວງການເງິນ ໄດ້ຕາງໜ້າໃຫ້ລັດຖະບານເປັນຜູ້ຖືຮຸ້ນໃຫຍ່ສຸດໂດຍຖືຮຸ້ນ 80% ຂອງຮຸ້ນທັງໝົດ.

ວັນທີ 15 ກໍລະກົດ 2011, ກະຊວງການເງິນ ຂາຍຮຸ້ນສາມັນ 10% ໃຫ້ຄູ່ຮ່ວມຮຸ້ນທາງຍຸດທະສາດ ຊື່ວ່າ ທະນາຄານ COFIBRED ອີງຕາມສັນຍາການຊື້ຮຸ້ນສາມັນ ລະຫວ່າງ ກະຊວງການເງິນ ແລະ ທະນາຄານ COFIBRED.

ປະຈຸບັນ ໂຄງສ້າງການຖືຮຸ້ນຂອງທະນາຄານ: ລັດຖະບານຖືຮຸ້ນ 70% ຂອງທຶນທີ່ປະກອບແລ້ວ, ຮຸ້ນຂອງນັກລົງທຶນພາຍໃນ (ລວມທັງພະນັກງານ ທຸກຄົນ) ແມ່ນ 10% ຂອງທຶນທີ່ໄດ້ປະກອບແລ້ວ , ຄູ່ຮ່ວມຮຸ້ນທາງຍຸດທະສາດຖື 10% ຂອງທຶນທັງໝົດທີ່ໄດ້ປະກອບແລ້ວ ແລະ ຜູ້ຖືຮຸ້ນຈາກຕ່າງປະເທດ 10%.

ກິດຈະກຳຫຼັກຂອງທະນາຄານ ແມ່ນເພື່ອສະໜອງການບໍລິການ ລວມທັງການລະດົມທຶນ ແລະ ຮັບຝາກເງິນໄລຍະສັ້ນ, ກາງ ແລະ ຍາວຈາກອົງກອນ ແລະ ບຸກຄົນ; ເງິນກູ້ໄລຍະສັ້ນ, ກາງ, ຍາວ ໃຫ້ແກ່ຫົວໜ່ວຍທຸລະກິດ ແລະ ບຸກຄົນ ຕາມຈຸດປະສົງ ແລະ ຄວາມສາມາດໃນການສະໜອງທຶນຂອງທະນາຄານ; ບໍລິການແລກປ່ຽນເງິນຕາຕ່າງປະເທດ, ການບໍລິການການຄ້າລະຫວ່າງປະເທດ, ບໍລິການໜັງສືສິນເຊື່ອ, ຄ້ຳປະກັນ, ໃຫ້ບໍລິການຊື້ຂາຍວັດຖຸມີຄ່າອື່ນໆ ແລະ ໃຫ້ບໍລິການດ້ານທະນາຄານອື່ນໆ ທີ່ໄດ້ຮັບອະນຸຍາດຈາກທະນາຄານແຫ່ງ ສປປ ລາວ.

ທຶນຈົດທະບຽນ

ທຶນຈົດທະບຽນ ນະວັນທີ 30 ມິຖຸນາ 2015 ແມ່ນ 682,888 ລ້ານກີບ.

ທີ່ຕັ້ງ ແລະ ເຄືອຂ່າຍ

ສໍານັກງານໃຫຍ່ຂອງທະນາຄານຕັ້ງຢູ່ເລກທີ 01, ຖະໜົນປາງຄໍາ, ບ້ານຊຽງຍືນ, ເມືອງຈັນທະບູລີ, ນະຄອນຫຼວງວຽງຈັນ. ໃນວັນທີ 30 ມິຖຸນາ 2015 ທະນາຄານມີໜຶ່ງ (1) ສໍານັກງານໃຫຍ່, ໜຶ່ງ (1) ບໍລິສັດໃນເຄືອ, ສີ່ (4) ບໍລິສັດຮ່ວມທຶນ, ສິບເກົ້າ (19) ສາຂາຫລັກ, ເຈັດສິບຫ້າ (75) ໜ່ວຍບໍລິການ ແລະ ສິບຫ້າ (15) ຫ້ອງແລກປ່ຽນເງິນຕາທົ່ວ ສປປ ລາວ.

2. ວິໄສທັດ

ທຄຕລ ໄດ້ກໍານົດວິໄສທັດ ເພື່ອປະກອບເຂົ້າໃນການພັດທະນາວຽກງານຂອງຕົນໃຫ້ບັນລຸຕາມເປົ້າໝາຍ ແລະ ວັດຖຸປະສົງຄື: “ເປັນທະນາຄານທີ່ນໍາໜ້າ ທັນຍຸກທັນສະໄໝ ໄດ້ມາດຕະຖານສາກົນ” ທຄຕລ ໄດ້ມຸ່ງເນັ້ນພັດທະນາຕົນເອງທຸກດ້ານ ໃຫ້ເປັນທະນາຄານທັນສະໄໝ ບໍລິການລູກຄ້າດ້ວຍຄວາມສະດວກສະບາຍໄດ້ມາດຕະຖານສາກົນ ເປັນທີ່ຍອມ ຮັບຂອງລູກຄ້າ ແລະ ສະຖາບັນການເງິນທັງພາຍໃນແລະຕ່າງປະເທດ ຮັກສາຄວາມເປັນທະນາຄານທຸລະກິດນໍາໜ້າ ຢູ່ ສປປ ລາວ ແລະ ກ້າວໄປສູ່ລະດັບພູມິພາກ ແລະ ລະດັບສາກົນເທື່ອລະກ້າວ.

3. ພາລະກິດ

- ປັບປຸງໂຄງຮ່າງການຈັດຕັ້ງ ແລະ ລະບຽບການຕ່າງໆພາຍໃນທີ່ມີຢູ່ແລ້ວ ພ້ອມທັງສ້າງລະບຽບເພີ່ມເຕີມຈໍານວນໜຶ່ງ ເພື່ອໃຫ້ສອດຄ່ອງກັບກົດໝາຍຂອງ ສປປ ລາວ ແລະ ສອດຄ່ອງກັບລະບຽບຂອງ ທຄຕລ ຢ່າງຮັດກຸມ.
- ເອົາໃຈໃສ່ບໍລິຫານງານວຽກງານພາຍໃນຢ່າງຮັດກຸມ ແລະ ຄຸ້ມຄອງຄວາມສ່ຽງໃນແຕ່ລະດ້ານ.
- ຂະຫຍາຍຕາໜ່າງການບໍລິການພາຍໃນປະເທດໃຫ້ກວ້າງຂວາງ ໂດຍການຂະຫຍາຍໜ່ວຍບໍລິການໃນຈຸດທີ່ເຫັນວ່າເໝາະສົມ. ນອກຈາກນີ້, ຍັງຈະຮ່ວມທຸລະກິດກັບບັນດາທະນາຄານຕ່າງປະເທດ ແລະ ພົວພັນບັນດາທະນາຄານພາຍໃນ ແລະ ຕ່າງປະເທດ ເພື່ອບໍລິການລູກຄ້າໃຫ້ໄດ້ຕາມຄວາມຕ້ອງການ.
- ຈັດຕັ້ງຜັນຂະຫຍາຍ ຮູບແບບບໍລິການໃໝ່ ຕາມການຮັບຮອງຂອງສະພາບໍລິຫານ ແລະ ກອງປະຊຸມຜູ້ຖືຮຸ້ນ ໃຫ້ປະກົດຜົນເປັນຈິງ.
- ຄົ້ນຄວ້າປະກອບທຶນເພີ່ມ ໃຫ້ ທຄຕລ.
- ພັດທະນາລະບົບບໍລິການ ແລະ ລະບົບຂໍ້ມູນຂ່າວສານໃຫ້ໄດ້ມາດຕະຖານ.
- ສືບຕໍ່ພັດທະນາລະບົບການຊໍາລະສະສາງ ທີ່ສາມາດເຊື່ອມໂຍງກັບຕະຫຼາດຫຼັກຊັບ ໃນການຊື້-ຂາຍ ຫຼັກຊັບ.
- ສືບຕໍ່ເຊື່ອມໂຍງລະບົບເຄືອຂ່າຍບໍລິການທາງເອເລັກໂທຣນິກ ກັບບັນດາທະນາຄານພາຍໃນ.
- ສືບຕໍ່ຄົ້ນຄວ້າຜະລິດຕະພັນໃໝ່ ໃຫ້ມີຄວາມຫຼາກຫຼາຍໃນການບໍລິການ ເປັນຕົ້ນແມ່ນຜະລິດຕະພັນເອເລັກໂທຣນິກ ແລະ ຜະລິດຕະພັນອື່ນໆ ຈໍານວນໜຶ່ງ ເພື່ອຕອບສະໜອງຄວາມຕ້ອງການຂອງສັງຄົມ.
- ສຸ່ຊົນປະຕິບັດແຜນທຸລະກິດໃຫ້ສໍາເລັດຕາມແຜນການທີ່ວາງໄວ້.

4. ກົງຈັກການຈັດຕັ້ງ.

4.1 ໂຄງຮ່າງການຈັດຕັ້ງ ທຄຕລ: ປະກອບດ້ວຍສະພາບໍລິຫານ ຈໍານວນ 7 ທ່ານ, ຄະນະອໍານວຍການ ຈໍານວນ 6 ທ່ານ, 10 ພະແນກ 3 ສູນ, 19 ສາຂາ, 75 ໜ່ວຍບໍລິການ ແລະ 15 ຫ້ອງແລກປ່ຽນເງິນຕາທົ່ວປະເທດ.

5. ການຈັດຕັ້ງປະຕິບັດພາລະກິດໃນ 6 ເດືອນຕົ້ນປີ 2015.

- ສໍາເລັດການຈັດກອງປະຊຸມທົບທວນຜົນການດໍາເນີນທຸລະກິດ ປະຈໍາປີ 2014, ສໍາເລັດກອງປະຊຸມຜູ້ຖືຮຸ້ນປະຈໍາປີ 2014 ແລະ ຈ່າຍເງິນປັນຜົນໃຫ້ຜູ້ຖືຮຸ້ນ ທຄຕລ ປະຈໍາ 06 ເດືອນທ້າຍປີ 2014, ກອງປະຊຸມສະພາບໍລິຫານ ທຄຕລ ສະໄໝວິສາມັນ ແລະ ກອງປະຊຸມສະພາບໍລິຫານສະໄໝສາມັນ.
- ສາມາດຂະຫຍາຍຕາໜ່າງການບໍລິການໄດ້ 10 ໜ່ວຍບໍລິການຄື: ໜ່ວຍບໍລິການໄຊສົມບູນ, ໜ່ວຍບໍລິການນໍ້າຖ້ວມ, ໜ່ວຍບໍລິການຕະຫຼາດສະບາຍດີ, ໜ່ວຍບໍລິການເມືອງພິນ, ໜ່ວຍບໍລິການນາເພົ້າ, ໜ່ວຍບໍລິການຫຼັກ 52, ໜ່ວຍບໍລິການເມືອງແກ້ວອຸດົມ, ໜ່ວຍບໍລິການໜອງແມງດາ, ໜ່ວຍບໍລິການໄອເຕັກ ແລະ ໜ່ວຍບໍລິການທົ່ງປິ່ງ.
- ວຽກງານການຈັດຕັ້ງຮູບແບບບໍລິການໃໝ່: ສໍາເລັດການໂອນຊັບສົມບັດຂອງສາຂາ ທຄຕລ ທົ່ວລະບົບ ມາລວມສູນຢູ່ສໍານັກງານໃຫຍ່.
- ສໍາເລັດພິທີເປີດການນໍາໃຊ້ການຊໍາລະຄ່ານໍ້າມັນຜ່ານທະນາຄານລະຫວ່າງ ທຄຕລ ຮ່ວມກັບ ບໍລິສັດປີໂຕຣລ້ຽມເທຣດດີ້ງລາວ ມະຫາຊົນ.
- ສໍາເລັດການປັບປຸງອັດຕາດອກເບ້ຍ ແລະ ຄ່າທໍານຽມ ຈໍານວນໜຶ່ງ.
- ສໍາເລັດການເຊື່ອມໂຍງລະບົບຕັ້ງ ATM ລະຫວ່າງ ທຄຕລ ກັບ ທະນາຄານ ST.
- ສໍາເລັດການເປີດຕົວຜະລິດຕະພັນ ເງິນດ່ວນຊຸມຊົນ (BCOME) ແລະ ຜະລິດຕະພັນ BCEL-JCB Credit Card ໂດຍການຮ່ວມມືລະຫວ່າງ ທຄຕລ ກັບ ບໍລິສັດ JCB ປະເທດຍີ່ປຸ່ນ.
- ສືບຕໍ່ຄົ້ນຄວ້າການປະກອບທຶນເພີ່ມ ໃຫ້ ທຄຕລ.

6. ການເຄື່ອນໄຫວຂອງສະພາບໍລິຫານ, ຄະນະອໍານວຍການ ແລະ ຄະນະກຳມະການອື່ນໆ

➤ ສະພາບໍລິຫານ

ສໍາເລັດການຈັດກອງປະຊຸມສະພາບໍລິຫານ ສະໄໝວິສາມັນ 1 ຄັ້ງ ແລະ ສະໄໝສາມັນ 1 ຄັ້ງ ເພື່ອພິຈາລະນາຮັບຮອງຜົນການດໍາເນີນທຸລະກິດ ປະຈໍາປີ 2014, ເງິນປັນຜົນໃຫ້ແກ່ຂາຮຸ້ນ, ວາງແຜນທຸລະກິດ ປີ 2015 ແລະ ພິຈາລະນາບັນຫາສໍາຄັນຕ່າງໆ ຂອງ ທຄຕລ.

➤ ຄະນະກຳມະການບໍລິຫານງານ ແລະ ວາງແຜນຍຸດທະສາດ

ສໍາເລັດການຈັດກອງປະຊຸມຄະນະບໍລິຫານງານ ແລະ ວາງແຜນຍຸດທະສາດ ຈໍານວນ 6 ຄັ້ງ ເພື່ອປະເມີນທົບທວນຜົນການຈັດຕັ້ງປະຕິບັດວຽກງານ ແລະ ຄົ້ນຄວ້າປຶກສາຫາລືໃນການບໍລິຫານວຽກງານຕາມແຜນການທີ່ວາງໄວ້.

➤ ຄະນະກຳມະການບໍລິຫານຄວາມສ່ຽງ

ສໍາເລັດການຈັດກອງປະຊຸມຄະນະກຳມະການຄວາມສ່ຽງ ຈໍານວນ 3 ຄັ້ງ, ເພື່ອປຶກສາຫາລືຄົ້ນຄວ້າການປ້ອງກັນຄວາມສ່ຽງໃນດ້ານຕ່າງໆ ຂອງ ທຄຕລ, ຕິດຕາມການກວດກາພາຍໃນຂອງ ທຄຕລ, ຕິດຕາມການແກ້ໄຂຂໍ້ພົບເຫັນໃນດ້ານຕ່າງໆ ແລະ ບັນຫາອື່ນໆ.

➤ ຄະນະກຳມະການກວດກາ.

ສໍາເລັດການຈັດກອງປະຊຸມຄະນະກຳມະການກວດກາ 6 ຄັ້ງ, ເພື່ອປຶກສາຫາລືວຽກງານກວດກາພາຍໃນຂອງ ທຄຕລ ແລະການກວດສອບຈາກບໍລິສັດກວດສອບພາຍນອກໃນໄລຍະຜ່ານມາ. ນອກຈາກນີ້ຍັງໄດ້ຄົ້ນຄວ້າພັດທະນາວຽກງານການກວດກາພາຍໃນຮູບແບບໃໝ່ (IA) ແລະ ໂຄງການນໍາໃຊ້ບັນຊີມາດຖານລາຍງານສາກົນ IFRS ຈາກບໍລິສັດ E&Y.

7. ການເຄື່ອນໄຫວການດໍາເນີນທຸລະກິດຂອງ ທຄຕລ ປະຈຳ 6 ເດືອນຕົ້ນປີ 2015.

ຜ່ານການດໍາເນີນທຸລະກິດຜ່ານມາ ທຄຕລ ສາມາດຈັດຕັ້ງປະຕິບັດດ້ານແຜນທຸລະກິດ ດັ່ງນີ້:

- ຍອດຊັບສິນ: ປະຕິບັດໄດ້ 23,730 ຕື້ກີບ ເທົ່າກັບ 97,3% ຂອງແຜນການປີ.
- ສິນເຊື່ອທັງໝົດ: ປະຕິບັດໄດ້ 9,604 ຕື້ກີບ ເທົ່າກັບ 76% ຂອງແຜນການປີ.
- ເງິນຝາກທັງໝົດ: ປະຕິບັດໄດ້ 22,394 ຕື້ກີບ ເທົ່າກັບ 99,2% ຂອງແຜນການປີ.
- ກຳໄລກ່ອນອາກອນ: ປະຕິບັດໄດ້ 75,5 ຕື້ກີບ ເທົ່າກັບ 48,6% ຂອງແຜນການປີ.

ຄະນະອຳນວຍການ

ທະນາຄານການຄ້າຕ່າງປະເທດລາວ ມະຫາຊືນ



ພູຂົງ ຈັນທະຈັກ

ໝາຍເຫດ: ສໍາລັບຕົວເລກຜົນການດໍາເນີນທຸລະກິດແມ່ນອີງຕາມເອກະສານລາຍງານການເງິນລວມກິດຈະການ ມາດຖານສາກົນ